

سولہویں قسط

”آئی ایم سوری میں ار ترضی کو اکیلا چھوڑ کر نہیں آسکتی۔۔“

اس کی بات پر ار ترضی نے پریشانی سے اسکی طرف دیکھا۔ بات دل کو خوش کرنے والی تھی لیکن یہ موقع ایسا نہیں تھا۔ شہر زاد اس کے لیے پریشان ہو رہی تھی، عام حالات میں تو یہ خبر سن کر تو اس پر شادی مرگ طاری ہو جاتا۔

”فار گاڈ سیک شہر زاد، ان لوگوں کا تم سے کوئی لینا دینا نہیں ہے، وہ تمہیں نہیں جانتے۔۔“ ہم زاد جھنجھلایا۔

”جب ان کا مجھ سے کوئی لینا دینا نہیں ہے تو بے فکر رہو، وہ مجھے کچھ نہیں کہیں گے۔۔“ شہر زاد نے غصے سے فون بند کر دیا جبکہ دوسری طرف ہم زاد کا دماغ کھول اٹھا۔

”کیا ہوا، میرے بارے میں کون بات کر رہا ہے۔۔؟“ ار ترضی نے تشویش زدہ انداز میں پوچھا۔

”میرے سیکورٹی گارڈ رضا کی کال تھی۔۔۔۔“ شہر زاد نے مصلحتاً جھوٹ بولا۔ ”ہمارے پیچھے ایک جیپ میں ہے وہ۔ اور اسکا کہنا ہے کہ اگلے سگنل پر میں اس کی گاڑی میں آ جاؤں کیونکہ وہ لوگ آپکے پیچھے ہیں۔۔۔۔“

”وہ ٹھیک کہہ رہا ہے، آپ کو اس کی بات مان لینی چاہیے۔۔“ ار ترضی نے سنجیدگی سے کہا، وہ اس وقت خود بھی شہر زاد کی وجہ سے ٹینشن میں تھا۔

”لیکن ار ترضی، آپکو کیسے اکیلا چھوڑ دوں میں۔۔؟“ شہر زاد کی فکر مندی اسے اچھی لگی۔

”ڈونٹ ووری ان کی گاڑی کے پیچھے بھی دو گاڑیاں سادہ کپڑوں میں موجود اہلکاروں کی ہیں، آپ ٹینشن مت لیں۔ بس اگلے سگنل پر اتریں، میں بھی آپ کی وجہ سے ہی ٹینس ہو رہا ہوں۔۔۔۔“ ار ترضی مسلسل بیک مرر سے اپنے پیچھے کھڑی گاڑی پر نظر رکھے ہوا تھا۔

شہر زاد کے سیل فون کی گھنٹی بجی، اس کا دل بے اختیار دھڑکا، اس نے کانپتے ہوئے ہاتھوں سے کال اسٹینڈ کی۔

”او کے میں ٹرائی کرتی ہوں۔۔؟“ زندگی میں پہلی دفعہ اس کے ہاتھ پیر پھولے، کیونکہ ارتضیٰ اسے مسلسل گاڑی سے اترنے کا اشارہ کر رہا تھا۔

اس نے خاموشی سے سیل فون ار تضى کی طرف بڑھایا، اتنا تو اسے بھی پتا تھا کہ اس مصروف شاہراہ پر ان کے تعاقب میں آنے والے لوگ ابھی کچھ نہیں کر سکتے کیونکہ ان کے آگے اور پیچھے گاڑیوں کی لمبی قطاریں تھیں۔ ہم زاد نے ار تضى سے صرف تیس سیکنڈ بات کی تھی۔

”آپ پلیز اتریں اور پیچھے سے گھوم کر جانے کی بجائے آگے سے جائیں۔۔۔“ ار ترضی اپنے حواسوں میں تھا اور اسے بھی اس وقت صرف اسی کی ٹینشن تھی۔

شہر زاد نے ہلکا سا جھبک کر گاڑی کا دروازہ کھولا اور اسی وقت برابر والی جیپ کا بھی دروازہ کھلا اور ہم زاد نیچے اترے۔۔۔

”پلیز شیر، جلدی جائیں، سنگنل کھل جائے گا۔۔۔“ ار تھی ایکدم چیخا۔۔

”ہاں، ہاں جا رہی ہوں۔۔۔۔“ شہر زاد نے بوکھلائے ہوئے انداز میں اپنا پہلا قدم نیچے رکھا۔۔

”فار گاڈ سیک، ہری اپ، ٹائم نہیں ہے۔۔“ شہر زاد نے جیسے ہی زمین پر دوسرا قدم رکھا، پچھلی گاڑی میں موجود لوگ یہ سمجھے کہ شاید ارتضیٰ بھی اسکے ساتھ

اتر رہا ہے ان گاڑیوں کے دروازے جھٹکے سے کھلے اور تین چار لمبے تڑنگے نوجوان بڑی سرعت کے ساتھ کلاشکوف لیے نیچے اترے۔

شہر زاد نے خوفزدہ انداز سے ان سب کو اپنی طرف بڑھتے ہوئے دیکھا۔ اسے لگا جیسے موت اس کے تعاقب میں آرہی

ہو، ان لوگوں کی آنکھوں میں اس قدر اشتعال، غصہ اور وحشت تھی کہ وہ خوفزدہ انداز سے وہیں کھڑی ہو گئی۔۔۔۔۔
 ”شہر زاد۔۔۔۔۔ لیٹس موو۔۔۔۔۔!!!“ ہم زاد اپنی جیب سے نکلتے ہوئے بلند آواز میں چیخا۔ ”گاڑی کے سامنے سے آؤ، پیچھے سے نہیں۔۔۔“

لیکن اس کے قدم زمین پر جم چکے تھے، اس نے رانفلوں کا رخ اپنی جانب دیکھا اور اسے لگا کہ ہم زاد کو غلط فہمی ہوئی ہے وہ لوگ ارتضیٰ کے نہیں شاید اسی کے پیچھے آئے تھے اور اس سوچ نے اس کی روح فنا کر دی۔۔۔
 اس کے ساتھ وہ ہوا، جس کا کسی نے سوچا ہی نہیں تھا۔ فضا ایک دم گولیوں کی تڑتڑاہٹ اور انسانی چیخوں کی آوازوں سے گونج اٹھی، ارد گرد کے ماحول میں سراسیمگی سی پھیل گئی۔ وہ اپنے دونوں ہاتھ کانوں پر رکھ کر بے اختیار زمین پر بیٹھتی گئی اس کے قدموں میں خون کی ایک لکیر تیزی سے بہتی ہوئی آرہی تھی
 جب اس نے ایک مضبوط انسانی ہاتھ اپنی طرف بڑھتے ہوئے دیکھا۔۔۔
 ”ارتضیٰ۔۔۔۔۔!!!“ شہر زاد نے خوفزدہ نگاہوں سے گاڑی کی طرف دیکھا۔۔۔

”وہ ٹھیک ہے، تم چلو میرے ساتھ۔۔۔۔۔“ ہم زاد نے اسکا بازو نرمی سے پکڑ کر اسے اٹھنے میں مدد دی۔ شہر زاد صرف ایک نظر ہی اس کی طرف دیکھ پائی اور مغرب کے بعد پھیلنے والے اندھیرے میں اس کے نقوش کچھ جانے پہچانے سے لگے۔

وہ بوکھلائے ہوئے انداز میں اٹھی، اور اسی وقت اس کی نگاہ، زمین پر گری ہوئی ان چار بندوں کی لاشوں پر پڑی، جنہوں نے اس پر بندوقیں تانی تھیں اور اس کے دل کو تھوڑا اطمینان ہوا لیکن اگلے ہی لمحے اسکی نظر اپنی گاڑی کے دروازے کے پاس گرے ہوئے ارتضیٰ پر پڑی، اسکا دل دھک کر کے رہ گیا، ارتضیٰ کے بازو سے خون کا فوارہ پھوٹ رہا تھا اور وہ تکلیف سے دہرا ہورہا تھا۔

”ارتضیٰ۔۔۔۔۔ ارتضیٰ۔۔۔۔۔“ وہ ہم زاد سے اپنا ہاتھ چھڑا کر اسکی طرف بھاگی، ارتضیٰ کے ارد گرد سیکورٹی اہلکاروں کا ہجوم اکٹھا ہو رہا تھا، اور شہر زاد کو اپنا دل ڈوبتا ہوا محسوس ہوا، کچھ لمحوں کے لیے وہ ہم زاد کو بالکل بھول گئی۔
 وہ تیزی سے گاڑی کی طرف بڑھ رہی تھی اور وہاں گاڑی کا شیشہ ٹوٹنے کی وجہ سے زمین پر بکھری ہوئی کرچیوں میں ایک نوکیلا شیشہ شہر زاد کے جوتے کی تلوے کو کاٹتا ہوا اسکا پیر زخمی کر گیا اور اسکے منہ سے بلند آواز میں سسکی نکلی اور وہ بیٹھ گئی۔۔۔

وہ تیزی سے اسکے تعاقب میں پہنچا اور تاسف بھری نگاہوں سے اسکی طرف دیکھا، اسکے پاؤں سے بھی خون بہہ رہا

تھا۔ اس نے فوراً بیٹھ کر اپنی جیب سے رومال نکالا اور اسکے پاؤں پر باندھا۔
 ”ڈونٹ بی ایمو شٹل شہر زاد۔۔۔ میڈیا کی گاڑیاں پہنچ رہی ہیں یہاں، تماشا بن جائے گا، لیٹس موو۔۔“ اس نے دوبارہ اسکا ہاتھ پکڑ کر اسے اٹھنے میں مدد دی، فضا میں ایمبولینس اور پولیس کی گاڑیوں کے ہارن گونج رہے تھے۔ وہ اسکا سہارا لے کر لنگڑاتی ہوئی جیب تک پہنچی۔ اس نے دروازہ کھول کر اسے بیٹھنے میں مدد دی۔۔
 ”تم نکلو انہیں لے کر، میں باقی سچویشن ہینڈل کرتا ہوں۔۔“ میجر توصیف اسکے پاس آ کر عجلت بھرے انداز میں گویا ہوئے۔

”تھینکس توصیف لیکن شہر زاد کا نام نہیں آنا چاہیے میڈیا میں۔!!!“ ڈرائیونگ سیٹ پر بیٹھتے ہوئے اس نے میجر توصیف کو ہدایت دی۔
 ”ڈونٹ ووری۔۔۔“ میجر توصیف کا لہجہ پر اعتماد تھا۔ جبکہ شہر زاد میں اتنی ہمت نہیں تھی کہ وہ سر اٹھا کر اس کی طرف دیکھ سکے۔

وہ اپنے فون پر آنے والی کالز میں مسلسل بڑی تھا اور ہائی کمانڈز کو اس سلسلے میں آگاہ کر رہا تھا، جبکہ شہر زاد کے دل و دماغ پر اس وقت ارتضیٰ کا زخمی وجود سوار تھا اور وہ آنکھیں بند کیے اسکے لیے دعا گو تھی، اور اب تو اسے اپنے پیر کی تکلیف بھی بھول چکی تھی۔۔

”آپ ٹھیک ہیں ناں۔۔۔؟“ اس نے جیب ڈرائیو کرتے ہوئے اپنا سیل فون ڈیش بورڈ پر رکھ کر اس کی طرف دیکھا۔ وہ اپنی کالز سے فارغ ہو چکا تھا اور اب بڑے اطمینان اور سکون سے اپنے بالکل برابر میں بیٹھی ہوئی لڑکی کی طرف گہری نظروں سے دیکھ رہا تھا۔

یہ وہ لڑکی تھی جس کے ساتھ وہ محبت کی مضبوط ڈور میں بہت سالوں سے بندھا ہوا تھا اور اتنے سالوں کی آنکھ مچولی کے بعد اب اسکے دل میں یہ شدت سے تمنا جاگی تھی کہ وہ اسکی آنکھوں میں آنکھیں ڈال کر اسکے سامنے بات کر سکے، وہ لمحہ آچکا تھا۔

”میں تم سے پوچھ رہا ہوں، تم ٹھیک ہوناں۔۔۔؟“ وہ فکر مند انداز میں گویا ہوا۔

”جی۔۔۔!!!“ شہر زاد کو اپنے سر پر منوں وزن محسوس ہوا، اس کے اندر اتنی ہمت نہیں تھی کہ وہ سر اٹھا کر اپنے سے چند انچ پر بیٹھے ہوئے اس شخص کو دیکھ سکے جس نے کتنے سالوں سے اسکی راتوں کی نیندیں حرام کر رکھی تھیں۔
 اسکی گاڑی قریبی ہوسپتال کی پارکنگ میں رک چکی تھی، وہ جلدی سے نیچے اترا اور اسکی سائیڈ والا دروازہ کھولا،

سورج غروب ہو چکا تھا، ملجاسا اندھیرا ہر چیز پر غالب آچکا تھا، پارکنگ میں لگی لائٹس جل چکیں تھیں۔
 ”اپنا ہاتھ دو مجھے۔۔۔“ ہم زاد نے گہری نظروں سے اسکی طرف دیکھتے ہوئے اپنا ہاتھ اسکی طرف بڑھایا تاکہ اسے اترنے میں مدد دے سکے۔

”میں اتر جاؤں گی۔۔۔“ آگے بھی شہر زاد تھی، اس نے مضبوطی سے دروازے کے ہینڈل کو پکڑ کر جیپ سے اترنے کی کوشش کی، شیشے کی کرچیاں اسکے پاؤں میں کافی اندر تک دھنسی ہوئی تھیں، یہی وجہ تھی اس نے جیسے ہی پیر نیچے رکھنے کی کوشش کی، اسکے منہ سے سسکی کی آواز بے ساختہ نکلی۔

”جب ضرورت سے زیادہ بہادری دیکھاتی ہو تو بالکل اچھی نہیں لگتی ہو۔“ وہ ہلکا سا جھنجھلا کر گویا ہوا، وہ ایک الیکٹرک پول کے عین نیچے کھڑا تھا۔ اس کی لہو گرما دینے والی نظریں شہر زاد کے چہرے پر جمی ہوئیں تھیں۔

”اب کیوں سر جھکائے کھڑی ہو۔۔۔؟“ شہر زاد نے ہمت کر کے سر اٹھایا اور اپنے سامنے کھڑے شخص کی شہد رنگ آنکھوں کی طرف دیکھا، ہم زاد نے شرارت سے اسے فوجی اسٹائل میں سیلوٹ کیا، وہ بوکھلا گئی، گھبراہٹ اسکے چہرے سے مترشح تھی، شہر زاد کا چہرہ سرخ ہوا، اس نے محض ایک نظر اسے دیکھا اور اسکے نقوش اسے جانے پہچانے لگے۔

”دیکھ لو، تمہارے سامنے کھڑا ہوں۔۔۔“ وہ نچلا ہونٹ دبائے، بڑے دلکش انداز میں مسکرایا۔

اسکا کا سارا اعتماد اس وقت دھواں بن کر فضاؤں میں تحلیل ہو چکا تھا۔ وہ اسے پہچان چکی تھی۔ دراز قد، کلین شیو، گھنے بال اور سرخ و سپید رنگت والا یہ ہینڈ سم لڑکا اسے یاد آ ہی گیا، جس کی ٹھوڑی پر ہلکا سا بھورے رنگ کا تل تھا اور بات کرتے ہوئے اسکی آنکھوں میں چمکتے جگنو، مد مقابل کو کنفیوژ کرنے کے لیے کافی تھے۔ وہ مری کو نووینٹ میں اس سے ایک سال سنیر تھا، اور اسکے حوالے سے ماضی کی کئی خوشگوار یادیں اسکے دماغ میں محفوظ تھیں۔

”شہر زاد غور سے دیکھو اور پہچانو، کون ہوں میں۔۔۔“ وہ شرارت بھرے انداز میں بولا۔

”اتنی کمزور یادداشت نہیں ہے میری حمزہ خالد۔۔۔!!!“ اس نے ہلکا سا جل کر اسکا پورا نام لیا تو وہ قہقہہ لگا کر ہنسا۔

”حمزہ نہیں میجر حمزہ، اور تمہارا ہم زاد۔۔۔!!!“ وہ سینے پر ہاتھ رکھ کر شرارت سے جھکا۔

”ائٹس ناٹ فیئر۔۔۔!!!“ اس نے اپنے پاؤں کی تکلیف کو برداشت کرتے ہوئے آہستگی سے کہا۔

”میرے نزدیک بھی محبت اور جنگ میں ہر چیز جائز نہیں ہوتی لیکن اتنے سالوں سے تمہارے پیچھے در بدر ہو رہا ہوں، اب اتنا مار جن تو دو گی ناں۔؟“ وہ جگنوؤں کی طرح چمکتی ہوئی نگاہوں سے اسکی طرف دیکھتے ہوئے بڑے دوستانہ انداز میں بولا تھا۔

شہر زاد کی نظریں اسکے مضبوط ہاتھوں پر جمی ہوئیں تھیں، جنہیں وہ سینے پر باندھے بڑی فرصت سے اسکے سامنے کھڑا بڑی گہری نظروں سے اسے تک رہا تھا۔ اس میں اتنی ہمت نہیں ہو رہی تھی کہ وہ دوبارہ نگاہ اٹھا کر اسکی طرف دیکھ سکے۔

”امید ہے اس بار دوستی کا ہاتھ نہیں ٹھکراؤ گی۔۔۔“ حمزہ اسے بہت سال پرانی بات کا حوالہ دے رہا تھا۔
 ”اچھا نہیں کیا آپ نے۔۔۔“ وہ ہلکا سا جھینپ کر بولی۔

”اور تم نے اچھا کیا تھا، یاد ہے صرف تمہارے ایک ووٹ کی وجہ سے ہارا تھا میں اسکول کا الیکشن۔“ وہ شرارتی انداز میں گویا ہوا۔

”اس چیز کا بدلہ لیا ہے آپ نے۔۔۔“ اس نے بھی برجستگی کا مظاہرہ کیا۔

”بدلہ صرف نفرت کا لیا جاتا ہے محبت کا نہیں، محبت تو صرف دینے کا نام ہے شہر زاد سہگل، لیکن تم یہ بات نہیں سمجھو گی۔۔۔“ وہ معنی خیز انداز میں گویا ہوا۔ اسے اس وقت اپنے ساری ڈیوٹیز بھولی ہوئیں تھیں۔ اس کا بس نہیں چل رہا تھا کہ وہ ساری زندگی یونہی اسے دیکھتے ہوئے گزار دے، یہ وہ لڑکی تھی جسے اس نے برسوں چاہا تھا۔ سیاہ رنگ کے سوٹ میں وہ بالوں کو لاپرواہی سے کچھڑ میں باندھے ہوئے بالکل عام سے حلیے میں اسے بہت خاص دیکھائی دے رہی تھی۔
 جبکہ شہر زاد کی نگاہیں اب اسکے فوجی بوٹوں پر جمی ہوئیں تھیں۔۔۔

”ہاں تو میم کیا کہتی ہیں آپ۔۔۔؟“ وہ ایک دفعہ پھر شرارتی انداز سے گویا ہوا۔

”فی الحال تو میرے پاؤں کی تکلیف مجھے کچھ کچھ بھی کہنے سے روک رہی ہے۔۔۔“ اس نے گھبرا کر بات پلٹی۔

”اوہ آئی ایم سوری، تم یہیں کھڑی ہو، میں اندر سے وہیل چیئر لے کر آتا ہوں۔۔۔“ وہ فکر مند ہوا۔

”نہیں، میں خود چل لوں گی۔۔۔“ شہر زاد نے ہلکا سا لنگڑا کر چلنے کی کوشش کی، اور حمزہ نے تاسف بھری نگاہوں سے اسکی طرف دیکھا۔

”تم کبھی نہیں بدلو گی شہر زاد۔۔۔“ وہ اسکی بات پر اب پہلی بار کھل کر مسکرائی، اور اس نے دوسری بار پر اپنے سامنے کھڑے اس مضبوط شخص کی طرف دیکھا، جس کے ہونٹوں پر ایک دلکش مسکراہٹ تھی، وہ گہری نظروں سے اسے دیکھتے ہوئے ایک باز پھر پزل کر گیا اور وہ بوکھلا کر تیز تیز چلنے لگی۔



مری کی پہاڑوں پر اترنے والی وہ دوپہر بہت عجیب تھی۔۔۔۔

جو اپنے دامن میں بے شمار طوفان لیے نمودار ہوئی تھی لیکن میراؤس کے مکین اس بات سے انجان تھے۔

میراؤس میں صبح سے افرا تفری کا سماں تھا، کیونکہ شام میں در شہوار اور انا بیہ کی برات اور ویسے کا فنکشن اکٹھا تھا، گھر دور دراز سے آئے ہوئے مہمانوں سے بھرا ہوا تھا اور آج تو نمیرہ کی بیڑی بھی مکمل آف تھی۔ اس نے جب سے وہاج اور تاجدار بیگم کی گفتگو سنی تھی، اسکا دماغ کھول رہا تھا، لیکن مسئلہ یہ تھا کہ وہ یہ بات کسی سے بھی سنیں نہیں کر سکتی تھی۔

”بھابھی، یہ ساری لڑکیاں کہاں ہیں، مہمان بار بار پوچھ رہے ہیں ان کا۔۔۔“ ندرت بیگم بوکھلائے ہوئے انداز میں اپنی جھپٹانی کے کمرے میں داخل ہوئیں جو کہ ساڑھی کا بلاؤز ہاتھ میں پکڑے بغور اسکا معائنہ کر رہی تھیں۔

”مجھے تو لگتا ہے ان لڑکیوں کو کسی نے بددعا دے دی ہے، جس کو دیکھو، منہ پھلائے گھوم رہی ہے، چلو در شہوار اور انا بیہ کی تو شادی ہے، یہ طوبی اور نمیرہ کو کیا تکلیف ہے۔۔۔“ تاجدار بیگم نے ہاتھ میں پکڑا بلاؤز بیڈ پر پھینکا۔

”ان کے بھی مزاج بگڑے ہوئے ہیں، جس کو دیکھو، کونے کھدے میں چھپی بیٹھی ہے، ایسا لگتا ہے شادی نہیں خدا نخواستہ کوئی بربادی چل رہی ہو اس گھر میں۔۔۔۔“ ندرت امی تلخی سے گویا ہوئیں۔

”گھر مہمانوں سے نہ بھرا ہوتا تو ایک دفعہ تو ضرور میں ان چاروں کی طبیعت سیٹ کر دیتی۔۔۔“ تاجدار بیگم جھنجھلا کر بیڈ پر بیٹھ گئیں۔ ”ویسے پوچھ کون رہا ہے بچیوں کا، پتا بھی تو چلے۔۔۔“

”پھپھو اصغری چار دفعہ پوچھ چکی ہیں، ان کو تو اس بات کا غم کھائے جا رہا ہے کہ در شہوار ان کو سلام کرنے کیوں نہیں آئی اور انا بیہ کیوں منہ چھپائے بیٹھی ہے ان سے۔۔۔“ ندرت امی نے اپنا مسئلہ بتایا۔

”پھپھو اصغری کو بھی اللہ جانے کون سا کیڑا کاٹتا ہے، ہر اس معاملے میں کوئی گھستی ہیں، جس سے ان کا کوئی لینا دینا نہیں ہوتا، انہیں بیٹھاؤ ناں شارقہ کے کمرے میں، وہی دے ان کے سوالوں کے جوابات۔۔۔۔“

تاجدار بیگم کا سارا دھیان اپنے بلاؤ کی طرف تھا جس کی سلائیاں ان کی درزن نے خاصی تنگ کر دی تھیں اور اس وجہ سے وہ خاصی ٹینشن میں تھیں۔

”سو تن صاحبہ کے اپنے مزاج بگڑے ہوئے ہیں، وہ اپنی ایک ڈیڑھ اینٹ کی مسجد بنائے گھوم رہی ہیں، مجھے تو سمجھ نہیں آرہی کہ آخر پورے گھر میں چل کیا رہا ہے، مسئلہ کیا ہے سب کے ساتھ۔۔۔؟“ ندرت کی بات پر تاجدار بیگم نے چونک کر اپنی دیورانی کا چہرہ دیکھا۔

اسی وقت کمرے کا دروازہ کھول کر نمیرہ بجھے بجھے انداز میں اندر داخل ہوئیں۔ دونوں نے غور سے اسکی افسردہ شکل کو دیکھا۔

”ممائی جان، ڈرائیور سے کہیں، در شہوار اور انا بیہ کو پار لڑ چھوڑ آئے۔۔۔“

”پار لڑ تو وہ چھوڑ آئے گا یہ تم کس خوشی میں منہ لٹکائے گھوم رہی ہو۔۔۔“ تاجدار بیگم نے لگے ہاتھوں اسکی کلاس لی تو وہ ایک دم گڑبڑ اسی گئی۔

”ایسی تو کوئی بات نہیں ہے ممائی جان، میں تو بس ایسے ہی۔۔۔“ اس نے گہرا کر صفائی دینے کی کوشش کی۔

”ایک دفعہ شادی خیر خیریت سے نبٹ جائے تو میں سیٹ کرتی ہوں تم سب کے دماغ، فی الحال تو میں اس کم بخت شریفان کو دیکھوں، جس نے سارے بلاؤز کا ستیاناس مار دیا ہے، رات کو فنکشن پر پہننا تھا مجھے۔۔۔“ وہ اپنا بلاؤز اٹھا کر کمرے سے نکل گئیں۔

”در شہوار کا موڈ، کچھ ٹھیک ہوا کہ نہیں۔۔۔؟“ ندرت بیگم نے دائیں بائیں دیکھ کر ذرا سرگوشی کے انداز میں پوچھا۔

”اس کا موڈ تو مری کے موسم کی طرح پل پل بدلتا ہے، اب ہونٹوں پر خاموشی کا تالا لگائے بیٹھی ہے، اللہ جانے کیا چل رہا ہے اسکے دماغ میں۔“ نمرہ بیزاری سے کہتی ہوئی ان کے پاس بیٹھ گئی۔

”میری تو دعا ہے بس آج کی رات گزر جائے، کل کو خود ہی ارسل سیٹ کر دے گا اسے۔۔۔“ ندرت بیگم منہ بنا کر گویا ہوئیں، تو نمرہ نے یوں حیرت سے ان کا چہرہ دیکھا جیسے کہہ رہی ہو کہ وہ سیٹ کر ہی نہ دے۔



ٹینا بیگم نے جھنجھلا کر ہاتھ میں پکڑا سیل فون صوفے پر پھینکا۔۔۔

ٹی وی لاؤنج میں ان کے سامنے والے صوفے پر بیٹھی ہوئی رومیہ نے پریشانی سے ماں کا چہرہ دیکھا۔

وہ پچھلے ایک گھنٹے سے ٹی وی اسکرین کے سامنے ٹہلتے ہوئے بیسوں دفعہ شہر زاد کا نمبر ڈائل کر چکیں تھیں، جو مسلسل پاورڈ آف جا رہا تھا۔ ارتضیٰ پر ہونے والے حملے کی خبر اس وقت میڈیا کا ہارٹ فیورٹ ٹاپک بنی ہوئی تھی، حالانکہ چاروں حملہ آورز موقع پر ہی مارے جا چکے تھے، لیکن اس خبر پر ہونے والے تبصروں نے ماحول خاصا گرم کر رکھا تھا۔

ٹی وی پر آنے والی نیوز کے مطابق ارتضیٰ حیدر اس وقت اکیلے ڈرائیو کر رہے تھے، اس سارے قصبے میں شہر زاد کا نام کہیں پر بھی نہیں لیا جا رہا تھا لیکن شیری کے پرائیوٹ گارڈ رضا کی طرف سے آنے والی اطلاع نے ٹینا بیگم کو شدید قسم کی تشویش کا شکار کر دیا، جسکے مطابق، شیری اس حملے کے وقت ارتضیٰ کے ساتھ تھی، اور اس خبر کی تصدیق شہر زاد کے سیل فون کے مسلسل پاورڈ آف ہونے نے بھی کر دی تھی۔

”یا اللہ میری بچی کو اپنی حفظ و امان میں رکھنا۔۔۔“ وہ فکر مند انداز میں دعائیں مانگ رہی تھیں۔
 ”مام، اگر شیریں ان کے ساتھ ہوتی تو کم از کم کوئی ایک چینل تو یہ نیوز دیتا۔۔۔“ رومیہ نے ماں کو تسلی دینے کی کوشش کی۔

”ہو سکتا ہے اسکا نام ارتضیٰ نے نکلوا دیا ہو۔۔۔“ ان کو تسلی نہیں ہوئی۔
 ”ارتضیٰ تو خود زخمی ہو کر ہسپتال پہنچے ہوئے ہیں، ان کو کہاں اس وقت ایسی چیزوں کا ہوش ہو گا۔ مجھے تو لگتا ہے رضا کو واقعی کوئی غلط فہمی ہوئی ہے۔“ اس نے ایک دفعہ پھر ٹینا بیگم کو سمجھانے کی ناکام کوشش کی۔
 ”بے وقوف لڑکی۔۔۔۔۔ رضا ایسی غلط بیانی کیوں کرے گا۔؟ وہ بتا چکا ہے مجھے کہ اسکی شیریں سے دو دفعہ بات ہوئی تھی، جب وہ ارتضیٰ کے ساتھ پنڈی سے نکلی تھی۔۔۔“ ٹینا بیگم نے جھنجھلا کر اسے تفصیل سے بتایا۔
 ”تو پھر اس بے وقوف کو کس نے کہا تھا کہ اسے اکیلا چھوڑے، تنخواہ کس چیز کی لے رہا ہے وہ۔۔۔“ رومی کو اسکے گارڈ پر غصہ آیا۔

”اپنی بہن کی حرکتوں کا اندازہ نہیں ہے تمہیں۔؟ ایک کی بجائے دس گارڈز بھی ہوتے تو اس نے یہی حرکت کرنی تھی۔ خود کو بہت پھنے خان سمجھتی ہے ناں۔ اب پتا نہیں کس حال میں ہو گی۔۔۔؟“ ٹینا بیگم کی پریشانی کسی طور بھی کم ہونے کا نام نہیں لے رہی تھی۔

”مام ٹھیک ہو گئیں وہ، اگر خدا نخواستہ انہیں کچھ ہوا ہوتا تو اس وقت ٹی وی پر ٹیکر چل رہا ہوتا۔۔۔“ وہ روانی میں کچھ غلط بول گئی۔

”شٹ اپ رومی، بات کرنے سے پہلے کچھ تو سوچ لیا کرو، سگی بہن ہے وہ تمہاری، کیسے منہ پھاڑ کر تم نے اتنی بڑی بات کہہ دی، اللہ نہ کرے میری بیٹی کو کچھ ہو، تم بھی کمال کر دیتی ہو۔۔۔۔۔“ وہ ایک دم غصے میں آ گئیں۔
 ”آئی ایم سوری مام، میرا یہ مقصد نہیں تھا، لیکن آپ بھی تو بچوں کی طرح ری ایکٹ کر رہی ہیں، اتنے بڑے حادثے کے بعد کہاں انسان کو اپنا ہوش رہتا ہے، رابطہ کر لے گی وہ۔ آپ خواہ مخواہ سے اپ سیٹ ہو رہی ہیں۔۔۔۔۔“ رومی ہلکا سا چڑ گئی۔

”جب خود ماں بنو گی تو تب پتا چلے گا تمہیں، ماؤں کے دل کیسے ہوتے ہیں۔۔۔“ ٹینا بیگم انجانے میں اسکی دکھتی رگ پر ہاتھ رکھ گئیں، رومیہ نے گھبرا کر اپنا دوپٹہ پھیلا لیا، ابھی تو اسکی پریگنسی کا اسٹارٹ تھا لیکن وہ حد درجہ کونشس ہو چکی تھی۔

ٹینا بیگم کے سیل فون کی گھنٹی بجی، دوسری طرف سیف الرحمن تھے، انہوں نے نکلیوں سے رومی کی طرف دیکھتے ہوئے کال اٹینڈ کی، کیونکہ وہ جانتی تھیں کہ وہ ان کو پسند نہیں کرتی۔

”ہاں سیفی، بتاؤ کچھ پتا چلا شیری کا۔۔۔؟؟؟“ انہوں نے محتاط انداز میں پوچھا، دوسری طرف رومی کا چہرہ بالکل بے تاثر تھا۔ وہ مسلسل اپنے سیل فون پر کوئی ٹیکسٹ کرنے میں بڑی تھی، دوسری طرف سیف الرحمن نے شاید کوئی تسلی بخش اطلاع دی تھی جسے سنتے ہی ان کا چہرہ پر سکون ہوا۔

”تھینکس گاڈ، چلو کچھ تو تسلی ہوئی مجھے، اب خود کو نٹیکٹ کر لے گی وہ۔۔۔“ ٹینا بیگم کے حلق سے ایک لمبا سانس خارج ہوا اور رومی کی وجہ سے انہوں نے سیف الرحمن سے مختصر بات کر کے فون بند کر دیا۔

”کیا کہہ رہے تھے سیفی انکل۔۔۔؟؟؟“ رومی کے اس سوال پر انہیں خوشگوار حیرت کا جھٹکا لگا، وہ کہاں ان کے بارے میں اتنی تمیز سے بات کرتی تھی۔

”بتا رہے ہیں شیری، میجر توصیف کے ساتھ ہے اور بالکل خیریت سے ہے، لیکن ارتضیٰ خاصا زخمی ہوا ہے اس حادثے میں۔۔۔“

”آپ کو جانا چاہیے ان کی عیادت کے لیے۔۔۔“ رومیہ نے دانستہ ماں کی توجہ دوسری جانب مبذول کروائی۔

”جب تک میری شیری کے ساتھ بات نہیں ہوتی، میں کہیں نہیں جاؤں گی۔“ ٹینا بیگم کے ضدی انداز پر وہ ہلکا سا مسکرائی۔ اسی وقت اس کے سیل فون کی مترنم گھنٹی گونجی اور خوش قسمتی سے دوسری طرف شہر زاد ہی تھی۔۔۔

”شیری کہاں ہو تم۔۔۔؟“ رومی بے تاب سے گویا ہوئی تو ٹینا بیگم جلدی سے اسکے پاس آن کھڑی ہوئیں۔۔۔

”ہو اسپتال میں ہوں یار۔۔۔“ دوسری طرف شہر زاد خاصی تھکی تھکی سی تھی۔ وہ اس وقت میجر حمزہ کے ساتھ اپنے پاؤں پر بینڈج کر وار ہی تھی۔

ٹھیک تو ہونا۔۔۔؟ رومیہ کو فطری سی پریشانی نے آن گھیرا۔

”ہاں میں ٹھیک ہوں، بس ایک گھنٹے تک پہنچ جاؤں گی گھر۔۔۔“ شہر زاد نے اسے تسلی دی۔

مام کا ٹینشن سے بُرا حال ہے، یہ لو بات کرو ان سے۔۔۔“ اس نے سیل فون ٹینا بیگم کی طرف بڑھایا، جو انہوں نے بے تاب سے پکڑ لیا۔

فون کی دوسری سائیڈ پر موجود شہر زاد نے اللہ جانے ان پر کیا پڑھ کر پھونکا تھا جو وہ ایک دم ریلکس ہو گئیں۔ رومی نے بھی دل ہی دل میں سکون کا سانس لیا ورنہ اسے اپنے اگلے دو گھنٹے مزید برباد ہوتے ہوئے نظر آرہے تھے۔



در شہوار کے پورے وجود پر ایک محسوس کیا جانے والا ٹھہراؤ تھا۔۔۔!!!

اس نے بڑے اطمینان کے ساتھ بیوٹی پارلر جانے کے لیے اپنا بیگ تیار کیا، اور بہت سوچ سمجھ کر چیزیں رکھیں، زرد رنگ کے مایوں والے سوٹ میں ملبوس انابیہ جو اس وقت اسکے کمرے میں موجود تھی اس نے حیرانگی سے اسکا پر سکون چہرہ دیکھا۔

”آپ نے چیزیں رکھ لیں اپنی۔۔۔“ در شہوار نے چھوٹے بیگ کی زپ بند کرتے ہوئے بیا کی طرف سرسری انداز میں دیکھا۔

”ہاں رکھ لیں، لیکن در شہوار، تم ٹھیک تو ہونا۔۔۔؟“ بیا پریشانی سے بیڈ سے اٹھ کر اسکے پاس چلی آئی۔ ویسے تو برہان کے سرد رویے نے اسے بھی ہرٹ کر رکھا تھا لیکن اس وقت اس کی تشویش کی ایک بڑی وجہ در شہوار کی پراسرار خاموشی تھی، رات مہندی کے فنکشن کے بعد سے اسکے پورے وجود پر ایک سکوت سا طاری تھا، جو اسکی فطرت اور مزاج دونوں کے خلاف تھا۔

”کیوں بیا۔۔۔؟ مجھے کیا ہونا ہے۔۔۔؟“ اس نے نظریں چرا کر اپنے بالوں میں برش کیا، وہ بیا کی طرف دیکھنے سے دانستہ گریزاں تھی۔

”تمہاری ارسل کے ساتھ کوئی بات ہوئی ہے کیا۔۔۔؟“ انابیہ کو سمجھ نہیں آرہی تھی کہ وہ کس طرح سے بات کا آغاز کرے۔

”مجھے اب کسی سے کوئی بات نہیں کرنی بیا، ان سب نے جو کرنا تھا، بس کر لیا۔۔۔“ اسکا لہجہ اتنا سرد اور سپاٹ تھا کہ بیانے گھبرا کر اسکی طرف دیکھا۔

”اس کا مطلب ہے، تم نے حالات کے سامنے ہتھیار ڈال دیئے ہیں۔۔۔؟“ وہ اسکا تلخ انداز دیکھ کر افسردہ ہوئی۔ ”اس کے علاوہ اور کیا آپشن ہے اس گھر کی لڑکیوں کے پاس۔۔۔؟“ در شہوار اسکی آنکھوں میں آنکھیں ڈال کر عجیب سے انداز میں مزید گویا ہوئی۔ ”ہمارے ہاں تو لڑکیوں کو اپنی مرضی سے سانس لینے کا حق نہیں دیا جاتا، لائف پارٹنر کا انتخاب تو بہت دُور کی بات ہے۔

”ارسل بہت اچھا لڑکا ہے در شہوار۔۔۔“ انابیہ نے اسے تسلی دینے کی کوشش کی۔

”لیکن میں میرا وس کی سب سے بُری اور ضدی لڑکی ہوں۔۔۔“ وہ استہزائیہ انداز میں ہنسی، انابیہ کو اسکی ہنسی

بین ڈالتی ہوئی محسوس ہوئی۔ اس سے پہلے کہ وہ اس بات پر کوئی تبصرہ کرتی، طوبی منہ بناتی ہوئی کمرے کے اندر داخل ہوئی۔

”آپ دونوں کی باتیں ہی ختم نہیں ہو رہیں، شاہ میر ویٹ کر رہا ہے باہر گاڑی میں۔۔۔“ اسکی اطلاع پر در شہوار چونکی اور ہلکی سی بے چینی کا شکار ہوئی۔ ”کیا میرو بھیا جائیں گے ہمیں پار لڑ چھوڑنے۔۔۔؟“

”ظاہر ہے دو دو دہنوں کو کوئی اکیلا تھوڑی بھیجے گا اور سلمیٰ بوا بھی ساتھ ہو گئیں۔“ طوبی کی اگلی بات نے در شہوار کو مزید پریشان کیا لیکن اس نے جلد ہی خود کو سنبھال لیا۔ اس کا ذہن اب تیزی سے کوئی حساب کتاب کرنے میں مگن تھا۔

”چلیں بیا۔۔۔“ در شہوار نے سیاہ رنگ کی چادر سے خود کو ڈھانپتے ہوئے کمرے پر الوداعی نظر ڈالی۔

”ہاں چلو، ٹائم بھی کافی ہو گیا ہے۔۔۔“ انابیہ نے اپنا بھی سامان اٹھایا اور وال کلاک کی طرف نظر ڈالی جہاں شام کے پانچ بج رہے تھے۔

”منہ ڈھانپ کے باہر نکلنا، کافی مرد ہیں لان میں۔۔۔“ ٹی وی لاونچ میں بیٹھیں ہوئیں تاجدار بیگم نے دونوں کو ایک ساتھ نصیحت کی۔

”خدا حافظ اٹی۔۔۔“ در شہوار کے منہ سے بلا ارادہ نکلنے والے ان دو لفظوں نے تاجدار بیگم کو ہلکا سا چونکایا، لیکن اس سے پہلے کہ وہ ان پر غور کرتیں، در شہوار اور انابیہ دونوں سیڑھیاں اتر کر ہال کمرے کی طرف بڑھ چکی تھیں۔

میر ہاؤس میں اس وقت مہمانوں کا جم غفیر تھا، اور ملاز میں کی دوڑیں لگی ہوئیں تھیں، آج شام سات بجے پی سی میں در شہوار اور نمیرہ دونوں کا مشترکہ فنکشن تھا، چونکہ انابیہ اور برہان کا نکاح ہو چکا تھا اس لیے ان کا ولیمہ اور در شہوار اور ارسل کی برات کا فنکشن تھا۔

میر ہاؤس کے بڑوں نے سب فنکشنز کو ایک ریسپشن میں نبٹانے کا فیصلہ کیا تھا اور وقت پی سی بھور بن میں ملک کے کئی اہم منسٹرز اور سیاست سے تعلق رکھنے والے لوگوں کی آمد متوقع تھی۔

”تم ٹھیک ہونا۔۔۔؟؟“ در شہوار جیسے ہی شاہ میر کی جیب میں آکر بیٹھی، اس نے بغور اپنی بہن کا پرسکون چہرہ حیرانگی سے دیکھا۔

”مجھے کیا ہونا ہے۔۔۔؟ آپ گاڑی چلائیں بس۔۔۔“ وہ اپنے مخصوص منہ پھٹ انداز میں بولی تو شاہ میر نے تھوڑا سکون کا سانس لیا۔

انابیہ اور سلمیٰ بوا بھی دونوں پچھلی سیٹ پر بیٹھ چکیں تھیں۔ در شہوار نے باہر نکلتے ہوئے دیکھا ان کے پورے لان

میں قاتیل ہوئیں تھیں اس لیے ہادی کے گھر کا منظر بالکل بھی نظر نہیں آ رہا تھا۔ ان کی سائیڈ بالکل کور ہو چکی تھی۔ لان میں اس وقت کافی لوگ موجود تھے، شاہ میر نے جب ان تینوں کو پارلر کے سامنے اتارا تو اسکی چھٹی حس اسے کسی بڑی گڑبڑ کا اشارہ کر رہی تھی، لیکن پریشانی کا سراا اسکے ہاتھ نہیں آ رہا تھا۔ وہ سلمیٰ بوا کو ان کا دھیان رکھنے کا کہہ کر بھی پارلر کے سامنے پورے پانچ منٹ تک کھڑا رہا لیکن محتشم صاحب کی کال پر اسے واپس جانا پڑا۔

وہ مری کی ایک خوبصورت کونٹھی میں بنا ہوا ایک جدید قسم کا سیلون تھا، اور آجکل شادیوں کا سیزن ہونے کی وجہ سے وہاں کافی رش تھا۔ انابیہ اور در شہوار دونوں ویٹنگ ایریا میں پہنچ گئی تھیں اور ریسپشن پر موجود لڑکی نے انہیں وہیں بیٹھنے کا اشارہ کیا۔ ایک ورکر لڑکی ان کے برائیڈل ڈریس لینے ان کے پاس آئی تو در شہوار نے جلدی سے اپنا بیگ کھولا

”اوہ نو۔۔۔ اپنے لہنگے کی چولی تو گھر بھول آئی ہوں میں۔۔۔“ در شہوار نے پلان کے مطابق انابیہ کی سماعتوں میں بم

پھوڑا۔

”فون کر دو ناں، طوبیٰ بچھو ادے گی۔۔۔“ انابیہ فکر مند ہوئی۔

”لیکن واڈوروب کی چابیاں تو میرے پاس ہیں۔۔۔“ در شہوار نے جان بوجھ کر پریشانی کا مظاہرہ کیا۔

”پلیز آپ جلدی منگوائیں، آپ کے بعد دو اور برائیڈز کی بکنگ ہے ہمارے پاس۔۔۔“ ورکر کے فکر مند انداز پر

انابیہ گھبرا کر بولی۔

”میں شاہ میر کو فون کرتی ہوں، وہ چابی آکر لے جائے گا۔۔۔“

”رہنے دو اس کا ویسے ہی موڈ خراب ہے، سلمیٰ بوا آپ آرام سے ٹیکسی میں چلی جائیں اور چپکے سے لے کر آجائیے

گا۔۔۔“ در شہوار کے مشورے پر انابیہ ہلکا سا پریشان ہوئی۔ ”بوا اکیلی کیسے جائیں گی۔۔۔؟؟؟“

”دس منٹ کی ڈرائیو پر تو گھر ہے، بوا آپ پلیز ٹیکسی لے کر چلی جائیں۔۔۔“ در شہوار کے دو ٹوک انداز پر بوا

پریشانی سے کھڑی ہوئیں۔

”کیا سوچ رہی ہیں، جلدی جائیں، ٹائم بہت کم ہے، سات بجے پہنچنا ہے ہمیں ہال میں۔۔۔“ اس نے بوا کو کچھ بھی

سوچنے کا موقع دیئے بغیر بازو سے پکڑا اور دروازے کی طرف لے گئی اور سلمیٰ بوا کو اسکے ضدی انداز پر ہتھیار ڈالنے ہی

پڑے۔

”پلیز آپ برائیڈل روم میں آجائیں اور آپ کا ڈریس جیسے ہی آتا ہے گھر سے تو بتا دیجئے گا۔۔۔“ ورکر، جیسے ہی

انابہ کو لے کر وہاں سے نکلی، در شہوار نے سکون کا سانس لیا، اب میدان صاف ہو چکا تھا اس نے اپنی چادر اتار کر بیگ کے اندر سے اپنا سیاہ رنگ کا گاؤن نکالا اور خاموشی سے دوسرے پورشن کی طرف چلی گئی، وہاں جا کر گاؤن پہنا، اچھی طرح سے چہرے پر نقاب لیا اور بڑے اطمینان سے اپنا بیگ اٹھا کر پارلر سے نکل گئی۔



شہر زاد کے پاؤں پر بینڈیج ہو چکی تھی۔۔۔

وہ حمزہ کے ساتھ ہو اسپتال سے نکلی تو اس وقت شدید ذہنی اور جسمانی تھکن کا شکار ہو چکی تھی۔

ایک تو یہ حادثہ اور اوپر سے حمزہ کے ساتھ اس اچانک ملاقات نے بھی اسے خاصا بوکھلا رکھا تھا، وہ دانستہ طور پر اسکی طرف دیکھنے سے انکاری تھی اور حمزہ کی گہری نظریں اسے بار بار بوکھلاہٹ کا شکار کر رہی تھیں اور اسے اس بات کا اندازہ نہیں تھا کہ اسکی یہ فطری سی بوکھلاہٹ میجر حمزہ کو کتنا محظوظ کر رہی تھی، اور وہ باقاعدہ اس چیز کا لطف لے رہا تھا جبکہ شہر زاد کو دل ہی دل میں خود پر غصہ آ رہا تھا اور وہ خود کو پر اعتماد ظاہر کرنے کے لیے ایڑی چوٹی کا زور لگا رہی تھی۔ اسی دوران حمزہ اپنے سیل فون پر اس حادثے کی مسلسل اپ ڈیٹس لے رہا تھا۔ اسے یکطرفہ گفتگو سے ہی اندازہ ہو گیا تھا کہ میجر توصیف سارا معاملہ ہینڈل کر چکا ہے اور ارتضیٰ کو ہو اسپتال میں شفٹ کر دیا گیا ہے اور اسکی حالت اب خطرے سے باہر تھی۔

”میڈم چلیں گھر۔۔۔“ وہ چلتے چلتے رکا اور جھک کر اسکے پاؤں کو دیکھنے لگا۔ ”وہیل چیئر منگوا لوں پارکنگ تک جانے کے لیے۔“

”نہیں، میں چل لوں گی۔۔۔“ وہ بینڈیج کی وجہ سے بمشکل چل رہی تھی۔۔۔

”اب درد تو نہیں ہو رہا۔۔۔؟“ حمزہ نے جیب میں بیٹھتے ہوئے فکر مند لہجے میں پوچھا۔ اس کا بس نہیں چل رہا تھا کہ اسکی تکلیف کو سیکنڈوں میں دُور کر دیتا۔ اس نے شہر زاد کے منع کرنے کے باوجود پین کلر انجکشن بھی لگوا دیا تھا۔

”نہیں، بہتر ہوں۔۔۔“ وہ زبردستی مسکرا کر بولی تو اس کا چابی گھماتا ہوا ہاتھ ساکت ہوا۔ شہر زاد نے چونک کر اسکی طرف دیکھا۔ اس شخص کی نظروں کا سامنا کرنا بھی کسی بڑے امتحان سے کم نہیں تھا اور اس بات کا ادراک اسے ابھی ابھی ہوا تھا۔

”کیا ہوا۔۔۔“ وہ نظریں چرا کر بولی۔

”جب تم مسکراتی ہو تو اچھی لگتی ہو لیکن جب ”زبردستی“ مسکراتی ہو تو اس سے بھی زیادہ اچھی لگتی ہو، کیونکہ اس

زبردستی کی مسکراہٹ کے پیچھے کسی دوسرے کو ریلکس کرنے کی دانستہ کوشش ہوتی ہے۔۔۔“ حمزہ معنی خیز انداز میں بولتا ہوا اسکے دل کی دھڑکنوں کو ایک دفعہ پھر بے ربط کر گیا۔

”مجھے آپکی باتیں سمجھ نہیں آتیں۔۔۔“ وہ جان بوجھ کر انجان بنی اور گاڑی کے شیشے سے دوسری طرف دیکھنے لگی۔ اسے لگ رہا تھا جیسے اسکا دل پسلیاں توڑ کر باہر آ جائے گا اور شہر زاد کو پہلی دفعہ اندازہ ہوا کہ محبت کے معاملے میں ساری لڑکیاں ایک جیسی ہی ہوتی ہیں۔

”اگر تمہیں میری باتیں سمجھ نہیں آتیں تو یقین مانو دنیا کا کوئی بھی بندہ حمزہ خالد کو نہیں سمجھ سکتا۔۔۔“ وہ گاڑی کی اسپینڈ جان بوجھ کر آہستہ رکھے ہوئے تھا۔

”حمزہ خالد کو اس دور میں بھی کوئی سمجھ نہیں پایا تھا، تو اب کیا خاک سمجھے گا۔۔۔“ وہ ماضی کا حوالہ دے رہی تھی۔

”سچ سچ بتاؤ، مجھے دیکھ کر شک تو لگا ہو گا تمہیں۔۔۔؟“ اسکے لہجے سے شوخی چھلکی۔

”ہاں بہت زیادہ، کیونکہ میں دنیا کے ہر بندے پر ہم زاد ہونے کا شک کر سکتی تھی لیکن آپ پر نہیں۔۔۔“ اس نے صاف گوئی سے کہا۔

”اس لیے کہ ہماری آپس میں کبھی بھی بہت زیادہ بات چیت یا دوستی نہیں رہی۔ تم ایک سال جو نئیر بھی تو تھیں مجھ سے۔“ وہ مسلسل مسکرا رہا تھا۔

”میری اس دور میں کسی کے ساتھ بھی دوستی نہیں تھی۔۔۔“ شہر زاد نے اسے یاد دلایا۔

”ہاں تبھی تو اچھی لگتی تھیں مجھے، ہمیشہ تمہیں اپنی چھوٹی بہن کے لیے پریشان ہوتے ہی دیکھا تھا میں نے۔“ وہ اسکی باتوں کو مسکراتے ہوئے سن رہی تھی۔

”اور میں ہمیشہ سوچتا تھا کہ تم بتا نہیں مجھے پہچان بھی پاؤ گی یا نہیں، بیچ میں اتنے سالوں کا گپ بھی تو تھا۔ اس کے علاوہ ہماری کبھی بہت زیادہ فرینڈ شپ بھی تو نہیں رہی تھی، لیکن تم نے تو میرا پورا نام لے کر حیران کر دیا شہر زاد۔۔۔“

”یہ اتنی بھی حیرانگی کی بات نہیں کیونکہ میں آج بھی وہ بات نہیں بھولی، جب آپ نے رومی کی خاطر چار لڑکوں کی ٹھکائی کی تھی۔۔۔“ اس نے بھی سکول دور کے ایک واقعے کی طرف اشارہ کیا، جب رومی کا اپنے کلاس فیلوز کے ساتھ جھگڑا ہوا تھا اور اس موقع پر حمزہ نے ان لڑکوں کو اچھا خاصا مارا تھا۔

”ٹرسٹ می، تمہاری خاطر تو میں پورے مری کو نوونیٹ سے لڑ سکتا تھا لیکن تم نے کبھی موقع ہی نہیں دیا۔۔۔“ اسکے معنی خیز انداز پر وہ ہلکا سا بوکھلائی اور فوراً موضوع گفتگو تبدیل کیا۔

”پلیز ان ساری باتوں کو چھوڑیں، اور مجھے ہو سپٹل ڈراپ کر دیں۔۔۔“ شہر زاد کو اس وقت ارتضیٰ کی خاصی ٹینشن تھی۔

”کون سے ہو سپٹل۔۔۔؟“ وہ حیران ہوا۔

”جہاں ارتضیٰ کو ایڈمٹ کیا ہوا ہے۔ میں اس سے ملنا چاہتی ہوں۔۔۔“ اس نے سنجیدگی سے جواب دیا۔

”شہر زاد آریو ان یور سینسز۔۔۔ تم سے چلا جا نہیں رہا اور تم ہو سپٹل جاؤ گی۔۔۔“ وہ ہلکا سا جھنجھلا گیا۔ اسے ارتضیٰ کے لیے اسکی بے چینی بالکل بھی اچھی نہیں لگی اور اس پہلی ملاقات میں تو اسکی توقعات ویسے ہی ہائی تھیں۔

”یار وہ زخمی ہے اور میں اس حادثے کے وقت اس کے ساتھ تھی، اچھا تھوڑی لگتا ہے ایسے۔۔۔“ وہ جذباتی ہوئی۔

”اور جو مجھے بُرا لگ رہا ہے کہ تم میرے ساتھ ہو کر ارتضیٰ کے لیے ٹینس ہو رہی ہو۔۔۔؟“ وہ ناراض ہوا تو شہر زاد چپ ہو گئی۔

”کیا واقعی تم نے ہو سپٹل جانا ہے اس سے ملنے کے لیے۔۔۔؟“ اس نے آس بھری نظروں سے اسکی طرف دیکھا، اسکا خیال تھا کہ شاید وہ اسکی ناراضگی محسوس کر کے انکار کر دے گی لیکن شہر زاد نے بھی آج اسکی ساری امیدوں پر پانی پھیرنے کا تہیہ کر رکھا تھا۔

”ہاں مجھے اس سے ملنے جانا ہے۔۔۔“ اسکی سنجیدگی پر حمزہ نے میجر توصیف کو کال کر کے ہو سپٹل کی معلومات لیں اور گاڑی کا رخ موڑ دیا۔

حمزہ دل ہی دل میں اس سے خفا ہو چکا تھا۔ ان دونوں کے درمیان محسوس کی جانے والی خاموشی کا طویل وقفہ آچکا تھا۔ اس نے گاڑی ہو سپٹل کی پارکنگ میں کھڑی کی اور اسکی سائیڈ کا دروازہ کھول کر خود دوسری سائیڈ پر دیکھنے لگا۔

شہر زاد ہلکا سا جھجک کر نیچے اتر آئی۔ اس نے نکلیوں سے اسکے چہرے کے بگڑے ہوئے نقوش دیکھے، اسکی رنگت خاصی شفاف تھی اور ہلکی سی ناراضگی پر اسکا چہرہ سرخ ہو کر دکھنے لگتا۔ اپنی فوجی ہیر کٹ اسٹائل اور دراز قامتی کے ساتھ وہ اچھا خاصا بینڈ سم تھا، اور کسی بھی لڑکی کا آئیڈیل ہو سکتا تھا۔ وہ خاموشی سے اس کے ساتھ چلنے لگا، شہر زاد کا خیال تھا کہ وہ اسے ڈراپ کر کے یہیں سے واپس چلا جائے گا لیکن اسے اندازہ نہیں تھا کہ جب وہ پس پشت رہ کر اسکا اتنا خیال کرتا ہے تو سامنے آکر کیسے اسے بچ راستے میں چھوڑ سکتا ہے۔

شہر زاد پاؤں میں بینڈج کی وجہ سے بہت آہستگی کے ساتھ چل رہی تھی اور وہ اسکا ساتھ دینے کے لیے خود بھی سست رفتاری سے چل رہا تھا۔ جیسے ہی وہ لوگ ریسپشن پر پہنچے، سامنے مسز عالیہ قریشی کھڑی تھیں، جو اسکی طرف دیکھ کر

بے تابی سے اسکی طرف لپکیں، لیکن اس سے پہلے کہ وہ شہر زاد سے ملتیں، انکی نظر اسکے ساتھ کھڑے میجر حمزہ پر پڑی اور ان کے چہرے پر تغیر رونما ہوا۔ وہ بے تابی سے اسکی طرف بڑھیں۔۔

”ارے حمزہ بیٹا، تم کب آئے پاکستان۔۔؟ ہادی نے بتایا ہی نہیں مجھے۔۔۔“ وہ بڑے پر جوش انداز میں اس سے ملیں، اور اسکے ماتھے کا بوسہ لیا۔ وہ خود بھی بڑے والہانہ انداز میں ان سے ملا۔

”بس دو تین دن ہی ہوئے ہیں آنٹی، کہاں پر ہے وہ آپکا خبیث بیٹا۔۔۔؟“ اسکی بے تکلفی پر شہر زاد چونکی۔ اس کے ذہن میں جھپکا سا ہوا اور اس کے ساتھ ہی کئی منظر ایک ساتھ روشن ہوئے۔ اسے اب جا کر یاد آیا کہ ہادی کا چہرہ اسے اتنا جانا پہچانا کیوں لگتا تھا، وہ حمزہ کا کلاس فیلو تھا۔

”کچھ فرینڈز آئے ہوئے ہیں اسکے، ان کے ساتھ بڑی ہے وہ۔۔۔“ وہ مسکراتے ہوئے اب شہر زاد کی طرف متوجہ ہوئیں۔

”چار دفعہ کالز کر چکا ہوں، ایک دفعہ بھی ملنے نہیں آیا۔۔۔“ اس نے شکایت کی۔

”تو تم خود چلے جاؤ ناں مری، وہ کون سا دور ہے۔۔۔“ انہوں نے مسکرا کر کہا اور شہر زاد کی طرف دیکھا۔

”تم ٹھیک ہوناں شیریں، اور یہ حمزہ کہاں سے مل گیا تمہیں۔؟“ وہ محبت بھرے انداز میں اس سے ملیں اور اس سے پہلے کہ شہر زاد ان کی بات کا کوئی جواب دیتی ان کی نظر اسکے پاؤں پر پڑی۔ ”یہ کیا ہوا ہے۔۔۔؟ کیسے چوٹ لگی۔۔۔؟“

”آنٹی، یہ ارتضیٰ کے ساتھ تھیں اس حادثے کے وقت۔۔۔“ حمزہ کی اطلاع پر مسز عالیہ قریشی کا رنگ اڑا۔

”اوہ مائی گاڈ، مجھے تو کسی نے نہیں بتایا۔ تم ٹھیک ہوناں شیریں۔۔۔“ وہ ایکدم پریشان ہوئیں۔

”یہ تو ٹھیک ہی ہوتی ہیں آنٹی، بس اپنے ساتھ رہنے والوں کو پریشان رکھتی ہیں۔۔۔“ اسکے جتاتے ہوئے لہجے پر وہ ہلکی سی الجھن کا شکار ہوئیں اور چونک کر ان دونوں کی طرف دیکھا، حمزہ کے ساتھ اسکی موجودگی ان کو حیران کر رہی تھی۔

”میری بہت اچھی فرینڈ ہے شیریں، کوئینٹ میں مجھ سے اور ہادی سے ایک سال جو نیئر تھی، اس حادثے میں، میں ہی ریسکیو کر کے لایا ہوں انہیں۔۔۔“ اس نے ہلکے پھلکے انداز میں انکی معلومات میں اضافہ کیا۔

”مسز قریشی، کیسی طبیعت ہے اب ارتضیٰ کی۔۔۔؟“ شہر زاد نے دانستہ ان کی توجہ دوسری جانب مبذول کی۔

”اب تو کافی بہتر ہے، گولی نے اسکے بازو کو چھوا ہے اور اس وجہ سے خون بھی خاصا ضائع ہو چکا ہے اسکا۔“ انہوں نے سنجیدگی سے جواب دیا۔

”مجھے ملنا تھا اس سے۔۔۔“ اسکی بے چینی پر حمزہ ایک دفعہ پھر کوفت کا شکار ہوا۔

”ہاں ہاں کیوں نہیں۔۔۔“ وہ ان دونوں کو لے کر ارتضیٰ کے روم کی طرف چلی آئیں۔ کوریڈور میں سیکورٹی گارڈز اور پولیس کی کافی نفری موجود تھی۔ وہ تینوں جیسے ہی ارتضیٰ کے روم میں داخل ہوئے، وہ اس وقت مکمل ہوش میں تھا، اور ایک نرس اسکے ہاتھ پر ڈرپ لگا رہی تھی۔

ارتضیٰ نے جیسے ہی شہر زاد کی طرف دیکھا، اسکی آنکھوں کی چمک میں ایک دم اضافہ ہوا جو حمزہ کی زیرک نگاہوں سے چھپ نہ سکا۔ شہر زاد بھی فکر مند انداز میں اسکی طرف بڑھی، لیکن اس سے پہلے ارتضیٰ کی نظر اس کے پاؤں پر پڑی۔ ”شیری کیا ہوا آپ کے پاؤں کو۔؟ آپ ٹھیک ہیں ناں۔۔۔؟“ اس نے بے چین انداز میں اٹھنے کی کوشش کی، اور ایک درد کی ٹیس اسکے بازو سے اٹھی اور نہ چاہتے ہوئے بھی اسکے منہ سے سسکی نکل آئی۔

”بیٹا، دھیان سے کیا ضرورت ہے اٹھنے کی۔۔۔“ مسز قریشی نے آگے بڑھ کر اسے دوبارہ لٹانے کی کوشش کی۔
”وہ بالکل ٹھیک ہے لیکن تم اپنا خیال رکھو۔“

”کیسی طبیعت ہے ارتضیٰ۔۔۔؟“ وہ ہلکا سا جھجک کر گویا ہوئی اور ساتھ ہی اس نے نککیوں سے حمزہ کی طرف دیکھا، جو اس وقت ہونٹ بھیچنے بالکل خاموش اور ضرورت سے زیادہ ہی سنجیدہ کھڑا تھا۔ ایسے لگ رہا تھا جیسے اسے زبردستی یہاں پر لایا گیا ہو۔ اس کا بس نہیں چل رہا تھا کہ وہ اس لڑکی کا ہاتھ پکڑ کر ہو سپیڈل سے نکل جاتا۔

”میں ”اب“ ٹھیک ہوں۔۔۔“ ارتضیٰ کے معنی خیز انداز پر حمزہ نے بے چینی سے کھڑے کھڑے پہلو بدلا۔ اسی وقت ارتضیٰ کی بھی اس پر نظر پڑی تو اس نے سوالیہ نظروں سے مسز قریشی کی طرف دیکھا تو انہوں نے فوراً تعارف کی رسم نبھائی۔

”ان سے ملو، یہ میجر حمزہ ہیں، ہادی کے میسٹ فرینڈ اور شیری کے ساتھ بھی کافی دوستی ہے ان کی۔۔۔“ مسز قریشی کے ہلکے پھلکے انداز پر وہ مسکرایا اور اس نے اپنا دایاں ہاتھ حمزہ کی طرف بڑھایا، جسے اس نے بادل نخواستہ انداز میں تھاما تھا۔

”نائس ٹو میٹ یو۔۔۔“ حمزہ نے رسماً کہا اور کوفت بھرے انداز میں ایک بار پھر اسکی طرف دیکھا، جسکی نظریں بار بار بھٹک کر شہر زاد کی طرف جا رہی تھیں اور اس کے صبر کا پیمانہ لبریز کر رہی تھیں لیکن خیریت ہوئی اسے کوئی آفیشل کال آگئی، جسے سنتے ہی وہ الرٹ ہوا۔

”آئی ایم سوری، مجھے نکلنا ہو گا۔۔۔“ وہ سنجیدگی سے گویا ہوا۔

”شیری کی ٹینشن مت لو، اسے میں ڈراپ کر دوں گی۔۔۔“ مسز عالیہ قریشی نے اسکی مشکل آسان کی۔

”او کے ارتضیٰ، اینڈ شہر زاد۔۔۔ نائٹس میٹنگ ودیو۔۔۔“ وہ رسمی سی گفتگو کر کے دروازے کی طرف بڑھا اور باہر نکلنے سے پہلے اس نے پلٹ کر دیکھا، شہر زاد کی نظریں اس پر اور ارتضیٰ کی والہانہ نگاہیں شہر زاد پر جمی ہوئیں تھیں اور وہ جی بھر کر بد مزہ ہوا۔

”جنرل خالد کا بیٹا ہے یہ، اسکی ماں بیسٹ فرینڈ تھی میری۔۔۔“ مسز عالیہ قریشی نے اسکے کمرے سے نکلتے ہی بلند آواز میں تبصرہ کیا تو شہر زاد چونک گئی، وہ دل ہی دل میں اندازہ لگا چکی تھی کہ اگر وہ ہادی کا بیسٹ فرینڈ ہے تو یہ ممکن ہی نہیں تھا کہ ہادی ان دونوں کے تعلق سے واقف نہ ہو۔



شادی ہال اس وقت بقعہ نور بنا ہوا تھا۔۔۔

لہراتے آنچل، روشنیاں، خوشبوئیں اور بیک گراؤنڈ میں بجتا ہوا میوزک۔۔۔۔۔!!!

پی سی بھور بن کے اس ہال کی ریسپشن پر میر حاکم علی سفید رنگ کے کلف لگے سوٹ میں اپنے دونوں بیٹوں محتشم علی اور خاقان علی کے ساتھ موجود تھے۔ ان سب کے چہرے خوشی کے ساتھ دمک رہے تھے۔

ایک طرف برہان کا ولیمہ تھا تو دوسری طرف ارسل اور در شہوار کی شادی کا فنکشن تھا۔ اس وقت شہر کی کریم یہاں پر موجود تھی اور خواتین اور مردوں کا علیحدہ علیحدہ سے انتظام کیا گیا تھا۔

نیوی بلیو کلر کی کام والی فراک میں طوبی کا سوگوار ساجسن دیکھنے والوں کو دور ہی سے اپنی طرف متوجہ کر رہا تھا۔ وہ لوگ تیار ہو کر ٹائم سے پہلے شادی ہال میں پہنچ چکیں تھیں، تاکہ مہمانوں کو ریسپو کر سکیں۔ شاہ میر جو کہ کسی کام سے خواتین والے پورشن میں آیا تو طوبی کو دیکھ کر اسکی طرف چلا آیا۔ سیاہ کلر کے پیٹ کوٹ میں وہ اس وقت بے حد جاذب نظر آ رہا تھا۔

”فار گاڈ سیک طوبی، آج تو موڈ اپنا فریش رکھو۔۔۔“

اس نے ذرا آہستگی سے اسکے پاس آ کر کہا تو طوبی کی آنکھیں آنسوؤں سے بھر گئیں، وہ آجکل ویسے ہی ضرورت سے زیادہ حساس ہو رہی تھی۔ شاہ میر اسکے آنسو دیکھ کر پریشان ہوا اور محبت سے اسکا ہاتھ پکڑ کر ہال کے ایک کونے کی طرف لے آیا اور نمیرہ نے اسٹیج پر کھڑے ہوئے یہ منظر بڑے بوجھل دل کے ساتھ دیکھا تھا۔ اسے اندازہ ہو چکا تھا کہ اسکے نصیب کی بارشیں کسی اور کی چھت پر برس چکی ہیں۔

”میں نے کہاناں، میں سب کچھ ٹھیک کر لوں گا، تمہیں مجھ پر اعتبار نہیں ہے یا خود پر۔۔۔؟“ وہ طوبی کی ٹھیک ٹھاک

کلاس لے رہا تھا۔

”پتا نہیں کیوں میرو، بہت دل گھبرا رہا ہے میرا۔“ اسکی سہمی ہوئی آنکھیں دیکھ کر شاہ میر کو ایک دم اس پر پیار آیا۔

”جب اتنا بینڈ سم لڑکا تمہارے سامنے کھڑا ہو گا تو دل تو گھبرائے گا ناں۔۔“ وہ اسکے تھوڑا اور قریب ہو کر کھڑا ہوا اور اسکی قربت نے طوبی کو پگھلا سا دیا۔

”بہت پیاری لگ رہی ہو تم، دل چاہ رہا ہے حاجی سے کہوں کہ ہمارا بھی آج ہی نکاح پڑھو ادیں۔۔“ وہ اس کے صبح چہرے کو بھرپور نظروں سے جانچ رہا تھا اور طوبی کا چہرہ بلش کرنے لگا۔

”پلیز میرو جاؤ یہاں سے، کوئی دیکھ لے گا۔۔۔“ وہ گھبرا کر دائیں بائیں دیکھنے لگی۔

”اچھا ہے کوئی دیکھ ہی لے بلکہ حاجی ہی دیکھ لیں تاکہ انہیں اپنا فیصلہ بدلنے میں آسانی ہو جائے۔۔“ وہ شرارت بھرے انداز میں گویا ہوا۔

”کیا مصیبت ہے یار، جاؤ ناں۔۔“ وہ ہلکا سا جھنجھلا اٹھی، ویسے بھی آج دوپہر سے اسکی دل کی عجیب سی کیفیت تھی۔ جسے وہ کوئی بھی نام دینے سے قاصر تھی، پریشان تو شاہ میر بھی تھا لیکن مرد ہونے کی حیثیت سے وہ کسی بھی چیز کو زیادہ دیر تک خود پر طاری نہیں کر سکتا تھا۔

”تم چھوڑو ساری باتوں کو اور یہ تو پہنوناں، بعد کی بعد میں دیکھی جائے گی۔۔۔“ اس نے اپنے کوٹ کی جیب سے ایک نازک سی گولڈ کی انگوٹھی نکال کر زبردستی اسکے ہاتھ میں پہنائی اور طوبی کا شرم کے مارے بُرا حال ہو گیا۔

”اب گھر کے بڑوں کو ہی خیال نہیں تو ہمیں ہی سب کچھ کرنا ہو گا ناں۔۔۔“ وہ شوخی سے بولا تو طوبی مسکرا دی۔

”شاہ میر میری بات سنو پلیز۔۔۔“ اسی وقت حواس باختہ انداز میں نمیرہ انکی طرف آئی۔ طوبی نے گھبرا کر اپنا

انگوٹھی والا ہاتھ دوپٹے کے نیچے چھپا لیا، اور نمیرہ کا پریشان چہرہ دیکھا۔ ”کیا ہوا۔۔۔؟“

”قیامت ٹوٹ پڑی ہے شاہ میر۔۔۔“ لفظ ٹوٹ ٹوٹ کر اسکے منہ سے نکلے۔

”ہو کیا ہے آخر۔۔۔؟“ وہ بوکھلایا۔

”انا بیہ کی کال آئی ہے پارلر سے اور، در شہوار وہاں سے غائب ہو گئی ہے۔۔“ اس نے ان دونوں کی سماعتوں میں

بم پھوڑا۔

”واٹ۔۔۔ کہاں غائب ہو گئی۔۔۔؟“ شاہ میر کی پریشانی سے آواز بلند ہوئی۔

”آہستہ بولو پلیز کوئی سن لے گا۔۔“ اس نے خوفزدہ انداز میں چاروں طرف دیکھا، سب مہمان خوش گپیوں میں مصروف تھے، جبکہ شاہ میر کے چہرے کا رنگ بدل چکا تھا، اس کے سارے وہم اور اندیشے مجسم ہو کر اسکے سامنے آچکے تھے۔ در شہوار کی خاموشی کا بھید کھل چکا تھا۔

”وہ اپنے بیگ سمیت پارلر سے کہیں چلی گئی ہے اور انا بیہ بہت ٹینشن میں ہے۔۔ پلیز جاؤ تم وہاں۔۔۔“

”مائی گاڈ۔۔۔!!!“ شاہ میر کے ساتھ ساتھ طوبی کا بھی دماغ بھک کر کے اڑا۔

”یہ کیا کیا اس پاگل لڑکی نے۔۔۔“ طوبی نے خوفزدہ نگاہوں سے شاہ میر کی طرف دیکھا جس کے وجود کا سارا لہو اسکے چہرے پر سمٹ آیا تھا۔

”تم پلیز فوراً جاو، وہ بہت رور ہی ہے، میں ندرت امی کو بتاتی ہوں۔۔۔“ نمیرہ کا آدھا جملہ ابھی منہ میں ہی تھا اور شاہ میر میزائل کی سی تیزی کے ساتھ وہاں سے نکلا، اس کے دماغ میں دھماکے ہو رہے تھے۔، وہ تیز تیز قدم اٹھاتا ہوا پارکنگ کی طرف بڑھا۔ سامنے وہاں اپنے کچھ فرینڈز کے ساتھ کھڑا خوش گپیوں میں مصروف تھا، وہ شاہ میر کو پریشان انداز میں اپنی گاڑی کی طرف بڑھتے ہوئے دیکھ کر فوراً اسکی طرف لپکا۔

”یار امی سے پوچھو کتنی دیر ہے در شہوار اور بیا کو۔؟“ داجی بار بار پوچھ رہے ہیں۔۔۔؟“

”آپ میرے ساتھ چلیں وہاں بھائی۔۔۔“ شاہ میر نے زبردستی ان کا ہاتھ پکڑا اور اسکے لمبے میں کچھ تھا جو وہاں کو اپنی ریڑھ کی ہڈی تک میں سنسناہٹ سی اترتی ہوئی محسوس ہوئی۔



مونیکا کی چوری چھپے شادی کے فیصلے نے جارج کو ہو سہیل تک پہنچا دیا تھا۔

انجائنا ٹیک کے بعد وہ تین دن ہو سہیل میں رہا اور جب گھر پہنچا تو بدنامی اور رسوائی اسکے گھر کی دہلیز پر اپنے بچے گاڑ چکی تھی، مونیکا نے ان سب کو اپنی کرسیچمن کیونٹی میں کہیں منہ دیکھانے کے قابل نہیں چھوڑا تھا۔

”اس سے تو اچھا تھا میں اسکا پیدا ہوتے ہی گلا گھونٹ دیتی۔۔“ مار تھا اٹھتے بیٹھتے ہوئے اسے بد دعائیں دے رہی تھی اور اس کے چھوٹے بہن بھائی منہ چھپائے گھر بیٹھے ہوئے تھے اور انہوں نے سکول جانا چھوڑ دیا تھا کیونکہ وہاں کی کمیونٹی کے بچے ان پر مونیکا کے حوالے سے فقرے کستے اور ان کو تحمل کے ساتھ برداشت کرنا کوئی اتنا بھی آسان کام نہیں تھا۔۔

”میں چھوڑوں گا نہیں اسے۔۔“ مونیکا کا چھوٹا بھائی آنکھیں لال کیے سارا دن بیٹھ کر ایک ہی فقرے کی گردان کرتا تھا۔ اس کا بس نہیں چلتا تھا کہ وہ اپنی بہن کو کھڑے کھڑے گولی مار دیتا، اوپر سے جارج کو اس علاقے کے کونسلر نے

گھر خالی کرنے کے لیے دن رات تنگ کر رکھا تھا۔

دوسری طرف مونیکا، ذوالکفل کے ساتھ عمرہ کر کے واپس آئی تو بہت پرسکون تھی اور دونوں لاہور میں اپنی نئی اور خوشگوار زندگی کا آغاز کر چکے تھے، مذہب کی تبدیلی نے مونیکا کی زندگی میں ایک ٹھہراؤ سا پیدا کر دیا تھا، اسکے اندر کا اضطراب اور بے چینی ختم ہو چکی تھی اور سونے پہ سہاگہ، اللہ نے جلد ہی اسے خوشخبری سنا دی تھی اور اس خبر نے ان دونوں کی زندگی میں ایک خوشگوار تبدیلی پیدا کر دی تھی۔

”اللہ مجھے جو بھی اولاد دے گا میں اس کو حافظ قرآن بناؤں گی۔۔۔“ اس دن کھانا ٹیبل پر لگاتے ہوئے مونیکا نے بڑے پر جوش انداز میں اپنے شوہر کو بتایا تو اسکا نوالہ منہ کی طرف لے جاتا ہوا ہاتھ رک گیا۔

”مونیکا اس سے پہلے تم میری ایک بات مانو گی۔۔۔؟؟؟“ ذوالکفل کے لہجے میں کچھ تھا وہ ٹھٹک گئی اور سوالیہ نگاہوں سے اسکی طرف دیکھنے لگی۔

”آپ کی ہر بات ہی تو مانتی ہوں۔۔۔“ اس کے چہرے پر بے ریا مسکراہٹ تھی۔

”میرے خیال میں ہمیں اپنے پرنٹس سے معافی مانگ کر ان کو منالینا چاہیے، وہ لوگ ہم سے خفا ہیں۔۔۔“

”کیا مطلب۔۔۔؟ میں سمجھی نہیں۔۔۔“ مونیکا نے الجھ کر اسکا چہرہ دیکھا۔

”میں چاہتا ہوں ہم دونوں ملتان جائیں اور میں تمہیں اپنی حویلی میں لے جا کر تمہیں، تمہارا حق دلاؤں تاکہ کل کو میری اولاد کو کوئی مسئلہ نہ ہو۔۔۔“

”کیا وہ لوگ مجھے قبول کر لیں گے۔۔۔“ مونیکا کے دل کی دھڑکنیں بے ربط ہوئیں۔

”تھوڑا مشکل ضرور ہے لیکن ناممکن نہیں۔۔۔“ وہ پر امید تھا۔

”بس ٹھیک ہے پھر ہم لوگ کل ہی ملتان کے لیے نکل جاتے ہیں۔۔۔“ وہ فوراً تیار ہو گئی اور ذوالکفل کے چہرے پر

ایک بے ساختہ مسکراہٹ در آئی کیونکہ اپنی شادی شدہ زندگی کے اس مختصر عرصے میں اسے اندازہ ہو گیا تھا کہ مونیکا کی طبیعت میں بے انتہاء چمک تھی اور ذوالکفل کی باتوں پر وہ آنکھیں بند کر کے یقین کر لیتی تھی اور اسکا روز بروز بڑھتا ہوا یہ یقین ذوالکفل کی اس کے حوالے سے ذمے داریوں میں مزید اضافہ کر رہا تھا۔



ارسل نے جھنجھلا کر واڈروب کا پٹ بند کیا اور سیل فون کان سے لگا کر بیڈ پر بیٹھ گیا۔۔۔

دوسری طرف فون کال پر رومی صہ تھی۔

جس نے آج خلاف معمول کوئی تیسری دفعہ اسے کال کی تھی اور اسے عجیب سی بے چینی لاحق تھی، جبکہ ارسل مر کر بھی اسے نہیں بتا سکتا تھا کہ آج اسکا اور در شہوار کا نکاح ہونے جا رہا ہے، کیونکہ رومیصہ جیسی جذباتی لڑکی سے کوئی بعید بھی نہیں تھا کہ وہ وہاں شادی ہال میں پہنچ کر ایک ہنگامہ کھڑا کر دیتی۔

”رومی میری جان، کیوں اتنا زیادہ ٹچی ہو رہی ہو تم۔۔۔“ وہ ہر ممکن اسے مطمئن کرنے کی کوشش کر رہا تھا۔

”مجھے کچھ نہیں پتا ارسل، تم بس ہر حال میں کل اسلام آباد واپس آؤ۔۔۔“ وہ ضدی انداز میں بولی۔

”آخر ہوا کیا ہے، کچھ پتا بھی تو چلے۔۔۔“ وہ پریشان ہوا۔

”مجھے ڈاکٹر کے پاس جانا ہے، عجیب سی طبیعت ہو رہی ہے میری ان دنوں۔۔۔“ رومیصہ کی اس بات پر وہ ہلکا سا

پریشان ہوا۔

”اچھا تم ٹینشن مت لو، میں کل آنے کی کوشش کرتا ہوں۔۔۔“ ارسل نے فوراً ہی دل ہی دل میں حساب کیا اور

جلدی سے جوتے پہنے لگا، اسے شادی ہال میں پہنچنا تھا کیونکہ رومیصہ کی کال کے دوران بار بار شاہ میر کی کالز آرہیں تھیں۔۔۔

”تم آرہے ہونا۔۔۔؟“ رومیصہ مشکوک ہوئی۔

”ارے یار کیوں نہیں آؤں گا، مجھے کیا تمہاری حالت کا اندازہ نہیں ہے۔“ اس کے محبت بھرے انداز پر وہ تھوڑا

مطمئن ہوئی۔

”اچھا فون بند کرو تم، بعد میں بات کرتا ہوں تم سے، کیونکہ ماموں کی کال آرہی ہے بیچ میں۔۔۔“ ارسل نے نرم

لہجے میں اسے کہا تو وہ خلاف توقع مان ہی گئی۔ رومیصہ سے بات کر کے وہ پریشان ہوا اور المیہ یہ تھا کہ وہ یہ پریشانی اسکے ساتھ بالکل بھی شئیر نہیں کر سکتا تھا۔۔۔

وہ غیر ارادی طور پر ڈرینگ کے شیشے کے سامنے آن کھڑا ہوا، فان کلر کے پیٹ کوٹ میں اسکے سارے وجود پر

بیزاری چھائی ہوئی تھی، اس کا بس نہیں چل رہا تھا کہ وہ میرہاؤس سے کہیں دور بھاگ جائے۔ وہ در شہوار نام کا کوئی بھی

طوق اپنے گلے میں نہیں ڈالنا چاہتا تھا لیکن حالات اسے اس نہج پر لے آئے تھے جہاں پر اس کے سوا کوئی چارہ نہیں

تھا۔ اسی وقت ملازمہ دروازہ ہلکا ساناک کر کے اندر داخل ہوئی، اسکے ہاتھ میں پھولوں کے گلدستے تھے جو وہ اسکے کمرے

میں سجانے کے لیے لائی تھی۔

”اٹھاؤ یہ پھول شول، کوئی ضرورت نہیں ہے میرے کمرے میں یہ گند پھیلانے کی۔۔۔“ اس نے اپنا غصہ ملازمہ پر

اتارا، تو وہ سہم کر اسے دیکھنے لگی۔

”یہ تو بڑی بیگم صاحبہ کا حکم ہے، وہ خفا ہو گئیں۔۔۔“ ملازمہ نے ہلکا سا جھجک کر کہا۔

”جو خفا ہوتا ہے، وہ ہوتا رہے، تم جاؤ یہاں سے۔۔۔“ اس کے مشتعل انداز پر ملازمہ گھبرا کر بکے اسکے بیڈ پر رکھ کر کمرے سے نکل گئی۔

ارسل نے بیڈ کی سائیڈ پر رکھا بکے غصے سے اٹھا کر دیوار پر دے مارا۔ اس کا بس نہیں چل رہا تھا کہ وہ پورے گھر کی اینٹ سے اینٹ بجا دیتا، اسی وقت اسکے سیل فون پر میر حاکم علی کی کال آنے لگی، اسکا دماغ ایکدم ٹھکانے پر آیا اور اس نے ایک لمبا سانس خارج کر کے خود کو نارمل کیا اور ان کی کال اٹینڈ کی، اور دوسری جانب حسب توقع وہ اسے شادی ہال میں آنے کا حکم دے رہے تھے اور اس حکم کو ٹالنا کم از کم اس کے اختیار میں نہیں تھا۔



میر ہاؤس پر کسی نے ڈرون حملہ ہی تو کیا تھا۔۔۔!!!

پورے گھر میں ایسا زلزلہ آچکا تھا جس نے اسکی بنیادوں کو ہلا کر رکھ دیا تھا اور اس حادثے کی سب سے پہلے خبر بھی تاجدار بیگم کو ہوئی تھی۔۔

اس وقت سب مہمان ہوٹل جا چکے تھے جب انا بیہ کی تاجدار بیگم کو کال آئی، جسے سنتے ہی ان کا رنگ فق ہوا، وہ گھر کے کمروں کو لاک لگوا رہی تھیں تاکہ مکمل سکون اور تسلی کے ساتھ شادی ہال میں جاسکیں۔

”بی بی جی ارسل صاحب کے کمرے میں فریش پھول اور بکے رکھ دیئے ہیں۔۔۔“ ایک ملازمہ دوپٹے سے ہاتھ صاف کرتی ہوئی اندر داخل ہوئی تو سامنے تاجدار بیگم کا چہرہ ہلدی کی طرح زرد ہوا ہوا تھا، ملازمہ گھبرا کر پانی کا گلاس لینے کے لیے کچن کی طرف دوڑی۔

وہ صوفے پر بیٹھیں ہوئیں لمبے لمبے سانس لے کر اپنی رکی ہوئی سانسوں کو ہموار کرنے کی بمشکل کوشش کر رہی تھیں۔ اسی وقت ہال کمرے کی سیڑھیوں سے تیزی سے اترتا ہوا ارسل ان کی حالت دیکھ کر چوٹکا۔

”کیا ہوا ممائی جان، آپ گئیں نہیں ہوٹل۔۔۔؟“ وہ پریشانی سے ان کے پاس آیا۔

”ادھر آؤ ارسل۔۔۔ میری بات سنو بیٹھ کر۔۔۔“ وہ خوفزدہ انداز میں کھڑی ہوئیں، ارسل انکی حالت دیکھ کر فکر مند ہوا، تاجدار بیگم نے صدمے کی سی کیفیت میں اسکا ہاتھ پکڑا تو ارسل کو احساس ہوا کہ وہ برف کی طرف سر دھو چکیں تھیں۔۔

”کیا ہوا ہے ممانی جان۔۔؟ سب خیریت تو ہے ناں۔۔؟“ وہ گھبرا گیا۔

”تم جلدی سے اپنے ماموں کو کال کرو، انہیں بتاؤ، ہم پر قیامت ٹوٹ گئی ہے۔ فوراً گھر پہنچیں۔“ تاجدار بیگم کے منہ سے لفظ ٹوٹ ٹوٹ کر نکلے، اور ارسل کے اندر انہونی کا احساس جاگا اور اسکا پہلا دھیان در شہوار کی طرف ہی گیا۔

”بتائیں تو سہی، ہوا کیا ہے۔؟ تاکہ اس حساب سے انہیں بلواسکوں۔“ ارسل نے ان کا ہاتھ پکڑ کر زبردستی صوفے پر بیٹھایا اور ملازمہ کے ساتھ سے پانی کا گلاس لے کر ان کے منہ سے لگایا، جسے وہ ایک ہی سانس میں پی گئیں۔

اسی وقت حواس باختہ انداز میں شاہ میر اور وہاج ہال کمرے میں داخل ہوئے، ان کے پیچھے دہن بنی ہوئی انابیہ انتہائی سہمے ہوئے انداز میں اندر آئی، ان دونوں کو دیکھ کر تاجدار بیگم خوفزدہ انداز میں کھڑی ہوئیں۔۔

”پتا چلا در شہوار کا۔۔؟“ تاجدار بیگم کے اس جملے کو سنتے ہی ارسل کے سر پر پورے گھر کی چھت آن پڑی، اس نے بوکھلا کر شاہ میر اور وہاج کی طرف دیکھا، جن کے چہرے بہت سی ان کہی داستانیں سنارہے تھے۔۔

”پتا چلتا تو اس وقت وہ خود نہیں اسکی لاش یہاں پڑی ہوتی۔۔۔“ وہاج کا مشتعل انداز ارسل کو سارا معاملہ سمجھا گیا، وہ سمجھ چکا تھا کہ در شہوار اپنا کارنامہ سرانجام دے چکی ہے، اگرچہ اس سے پورے خاندان کی عزت داؤ پر لگ گئی تھی لیکن ارسل کو دل ہی دل میں ایک کمینی سی خوشی کا احساس ہوا، بظاہر اس نے اپنے چہرے پر حد درجہ پریشانی طاری کر رکھی تھی لیکن وہ اب اندر سیء کافی حد تک ریلیکس ہو چکا تھا۔۔

”سچ سچ بتاؤ بیا، تم سے کوئی ذکر کیا تھا اس نے۔۔۔؟“ تاجدار بیگم انابیہ کی طرف لپکیں اور التجائیہ نظروں سے اسکی طرف دیکھا۔

”خدا کی قسم تائی اماں مجھے نہیں پتا، میں تو برا بیٹل روم میں تھی، اسی نے سلمیٰ بوا کو گھر بھیجا تھا زبردستی۔۔۔“ انابیہ کی آنکھوں سے آنسو ٹپکے، اسکے لہجے کی سچائی پر ایمان لا کر تاجدار بیگم صوفے پر بیٹھ گئیں اور دوپٹہ منہ پر رکھ کر رونے لگیں۔۔

”وہ ہم سب کی عزت خاک میں ملا کر جا چکی ہیں، میں چھوڑوں گا نہیں اسے۔۔۔“ وہاج جس وقت آپے سے باہر ہو رہا تھا اور اسی وقت میر حاکم ہال کمرے کا دروازہ کھول کر اندر داخل ہوئے، ان کے چہرے پر ہوائیاں اڑ رہی تھیں اور یقیناً نمیرہ اور ندرت امی ان کو اس سانچے سے باخبر کر چکیں تھیں۔ ان کو دیکھ کر تاجدار بیگم بوکھلا کر کھڑی ہوئیں۔ ان کے پیچھے محتشم علی اور میر خاقان تھے، جس طوفان سے وہ ڈر رہی تھیں وہ پوری قوت کے ساتھ آچکا تھا۔



در شہوار کو ہادی ہاؤس کے گیراج میں رکھے سامان کے پیچھے چھپے ہوئے ایک گھنٹہ ہو چکا تھا۔۔۔

اس وقت مری کے پہاڑوں پر ایک گہری تاریک رات اپنے پنچے گاڑ چکی تھی اور آج تو آسمان پر دور دور تک کوئی ستارے بھی نہیں تھے، وہ ٹیکسی کروا کر پارلر سے سیدھی وہیں پہنچی تھی اور دبے قدموں سے اس گھر کے گیراج میں آکر بیٹھ گئی، ان کے گھر میں چاروں طرف قاتیں لگی ہوئی تھیں اس لیے وہ خاصی مطمئن تھی کہ یہاں کا منظر وہاں سے نہیں دیکھا جاسکتا تھا۔۔۔

وہ بے چینی سے اس بات کی منتظر تھی کہ ہادی کا ملازم گھر سے باہر نکلے اور وہ موقع پر اندر گھس جائے، اتنا تو اسے بھی اندازہ تھا کہ ہادی اور سعد دونوں ہی اس وقت گھر پر نہیں تھے، اور نہ جانے کیوں اسے اس بات کی شدید خوش فہمی تھی کہ میر ہاؤس کے مکینوں کا دھیان کبھی بھی اس گھر کی طرف نہیں جاسکتا تھا۔ اسی وقت اس نے ہادی کے ملازم کو گنگناتے ہوئے باہر جاتے دیکھا۔۔۔

رات کے ملگجے اندھیرے میں وہ آہستگی سے اٹھی، اور دیوار کی اوٹ سے جھانک کر دیکھا، ملازم کے ہاتھ میں بڑے بڑے دوشاپر تھے اور جسے وہ شاید کوڑے کے ڈرم میں ڈالنے کے لیے لے جا رہا تھا۔

در شہوار کا دل بڑی طرح سے دھڑکا، وہ اس وقت اپنی ضد کے ہاتھوں مجبور ہو کر ہادی کے گھر آئی تھی، جس نے اسے مہندی کی شام بڑی طرح سے دھتکارا تھا اور اس نے اسی وقت دل ہی دل میں اس سے بدلہ لینے کی ٹھان لی تھی اور در شہوار جو ٹھان لیتی تھی اس سے ایک انچ بھی ہٹانا انتہائی مشکل کام تھا۔

وہ ملازم سے نظریں بچا کر تیزی سے گھر کے اندر داخل ہوئی اور سیڑھیاں چڑھ کر ہادی کے بیڈ روم میں داخل ہو گئی، اس نے بڑے اطمینان سے اپنا چھوٹا بیگ اسکی واڈروپ میں رکھا اور بڑے مطمئن انداز سے بیڈ پر لیٹ گئی۔ وہ اب بڑے سکون سے اندازہ کر سکتی تھی کہ اس وقت میر ہاؤس میں کیا قیامت ٹوٹی ہوئی ہوگی۔ اسے یہ بھی یقین تھا کہ اس گھر کے مکین اس خبر کو ہر ممکن چھپانے کی کوشش کریں گے۔

دوسری طرف میر ہاؤس کے ہال کمرے میں اس وقت موت کا سانسناٹا تھا، میر مختشم کے کندھے جھکے ہوئے اور خاقان علی کے چہرے پر ایک مبہم سا استہزائیہ تاثر تھا جو بہت غور کرنے پر ہی سمجھ میں آسکتا تھا۔

”وہ منحوس لڑکی جہاں ملے بس اسے گولی مار دو، اس گھر میں اسکی لاش بھی نہیں آنی چاہیے۔۔۔“ حاکم علی نے فون پر کسی کو سرد لہجے میں احکامات دیئے اور تاجدار بیگم سمیت سب نے دہل کر ان کے پتھریلے چہرے کی طرف دیکھا اور سب کی سانس رک گئی۔۔۔

”میں اس لڑکی کو پورے خاندان کے لیے عبرت کا نشان بنا دوں گا، آئندہ اس خاندان کی کوئی بھی لڑکی ایسی حرکت کرنے سے پہلے سو بار سوچے گی۔“ وہ مشتعل انداز میں اپنے ارادوں سے آگاہ کر رہے تھے۔

”لیکن اباجی یہ بتائیں اب کرنا کیا ہے۔۔؟“ شارقہ بیگم نے تھوک نلگتے ہوئے بولنے کی ہمت کی۔ وہ بھی شادی ہال سے گھر آچکیں تھیں اور وہاں ندرت بیگم ہی سارے خاندان کو سنبھال رہی تھیں، ابھی یہ خبر گھر کے بڑوں کے درمیان ہی تھی اور اسے ہر ممکن چھپایا جا رہا تھا۔

”سارا قصور اس جاہل عورت کا ہے میں اسے نہیں چھوڑوں گا۔“ مختشم علی نے سرخ آنکھوں سے اپنی بیوی کی طرف دیکھا۔ تاجدار بیگم اپنے میاں کا جارحانہ مزاج دیکھ کر سہم گئیں، وہ جانتی تھیں کہ آنے والا وقت ان کے لیے کتنا سنگین ہو سکتا ہے۔۔

”چھوڑوں گا تو میں بھی کسی کو نہیں، لیکن یہ وقت جوش سے نہیں ہوش سے کام لینے کا ہے مختشم علی۔۔۔“ حاکم علی جھنجھلا کر گویا ہوئے۔ ”تم لوگ ہمیشہ اپنی جذباتیت سے معاملات کو خراب کر دیتے ہو، عمر گذر گئی سیاست میں لیکن معاملات کو ہینڈل کرنا نہ آیا۔“

”مجھے کچھ سمجھ نہیں آرہی میں کیا کروں۔۔؟“ مختشم صاحب نے اذیت کی انتہاء پر اپنے سر کے بال کھینچے، تو تاجدار بیگم کا سانس رک گیا۔ انہوں نے کب اپنے میاں کو اس حالت میں دیکھا تھا۔

”فی الحال مختشم تم اور خاقان جاؤ اور برہان کا ولیمہ نبٹاؤ، کہہ دینا کہ میری طبیعت ٹھیک نہیں اس لیے در شہوار اور ارسل کا نکاح بعد میں ہو گا۔“ وہ اپنے ہاتھ کی چھڑی پر زور ڈال کر کھڑے ہوئے، خاقان علی نے گھبرا کر انکی طرف دیکھا۔۔

”اباجی لوگ طرح طرح کے سوال کریں گے۔۔۔“

”لغت بھیجو تم لوگوں پر۔ ابھی اس خبر کا دھواں تک نہیں ٹکنا چاہیے باہر، ورنہ بہت جگ ہنسائی ہوگی۔ میں، تاجدار اور ارسل کے ساتھ اسلام آباد جا رہا ہوں اور تم سب لوگ یہی کہو گے کہ مجھے انجانا کا ٹیک ہوا ہے اور در شہوار اور اسکی ماں میرے ساتھ ہیں۔۔۔“ ان کے اگلے حکم پر تاجدار بیگم نے کچھ سکون کا سانس لیا، وہ ویسے بھی یہاں رہ کر مہمانوں کا سامنا کرنے سے گھبرا رہی تھیں۔

”لیکن بابا جان، سب لوگ اسلام آباد پہنچ جائیں گے آپکی خیریت پوچھنے۔۔۔“ خاقان نے گھبرا کر کہا۔

”تم آج کی اس مصیبت کو نبٹاؤ، کل کی کل دیکھی جائے گی۔۔۔“ وہ بیزار لہجے میں گویا ہوئے۔

اسی وقت تھکے تھکے انداز میں وہاج اور شاہ میر اندر داخل ہوئے، ان کے جھکے ہوئے کندھوں کو دیکھ کر اندر موجود لوگوں کو اندازہ ہو گیا تھا کہ وہ لوگ در شہوار کی تلاش میں ناکام لوٹے ہیں۔

”مجھے چوبیس گھنٹے کے اندر اندر در شہوار زندہ یا مردہ حالت میں چاہیے ورنہ میں تم دونوں کو گولی مار دوں گا۔“ میر حاکم کی اس عجیب و غریب دھمکی پر وہاج اور شاہ میر نے بوکھلا کر ان کی طرف دیکھا جہاں پر کسی کے لیے بھی کوئی رعایت نہیں تھی۔۔۔



باقی آئے

اس قسط پر آپ کی قیمتی رائے کا انتظار رہے گا۔